

प्रादेशिक समाचार एकांश

आकाशवाणी भोपाल

सांध्यकाली समाचार

दिनांक : 02.11.25 समय : 07.10PM

मुख्य समाचार :-

- राष्ट्रपति द्रौपदी मुर्मु ने देश को विकसित राष्ट्र बनाने के लिए पुरुषों और महिलाओं की समान भागीदारी पर जोर दिया।
- प्रधानमंत्री कल नई दिल्ली में उभरते विज्ञान और प्रौद्योगिकी नवाचार सम्मेलन का उद्घाटन करेंगे।
- इसरो ने आज भारत के सबसे भारी संचार उपग्रह सीएमएस-03 का प्रक्षेपण किया।
- महिला क्रिकेट विश्व कप का फाइनल मुकाबला भारत और दक्षिण अफ्रिका के बीच जारी।

राष्ट्रपति-उत्तराखंड

राष्ट्रपति द्रौपदी मुर्मु ने देश को विकसित राष्ट्र बनाने के संकल्प पर विशेष बल दिया है। उन्होंने कहा कि वर्ष 2047 तक भारत को विकसित राष्ट्र बनाने के लिए महिलाओं और पुरुषों की समान भागीदारी आवश्यक है। उत्तराखंड के हरिद्वार में आज पतंजलि विश्वविद्यालय के दूसरे दीक्षांत समारोह को संबोधित करते हुए राष्ट्रपति ने महिला शिक्षा के महत्व का उल्लेख करते हुए कहा कि शिक्षित बेटियां भारत का गौरव बढ़ाएंगी। राष्ट्रपति द्रौपदी मुर्मु आज से उत्तराखंड के तीन दिवसीय दौरे पर हैं।

पीएम - ई.एस.टी.आई.सी.

प्रधानमंत्री नरेन्द्र मोदी कल नई दिल्ली में उभरते विज्ञान और प्रौद्योगिकी नवाचार सम्मेलन -ई. एस. टी. आई. सी-2025 का उद्घाटन करेंगे। इस अवसर पर, प्रधानमंत्री देश में अनुसंधान और विकास- आरएंडडी पारिस्थितिकी तंत्र को बढ़ावा देने के लिए 1 लाख करोड़ रुपये के अनुसंधान, विकास और नवाचार योजना कोष का भी शुभारंभ करेंगे। कल से शुरू होने वाला यह तीन दिवसीय सम्मेलन इस महीने की 5 तारीख को समाप्त होगा। ईएसटीआईसी 2025 का उद्देश्य शिक्षा जगत, अनुसंधान संस्थानों, उद्योग और सरकार से 3 हजार से अधिक प्रतिभागियों को एक साथ लाना है। इसमें वार्ता, पैनल चर्चा, प्रस्तुतियाँ और प्रौद्योगिकी प्रदर्शन शामिल होंगे, जो भारत के विज्ञान और प्रौद्योगिकी पारिस्थितिकी तंत्र को मजबूत करने के लिए शोधकर्ताओं, उद्योग और युवा नव-प्रवर्तकों के बीच सहयोग के लिए एक मंच प्रदान करेंगे।

प्रधानमंत्री - एशियाई खेल

प्रधानमंत्री नरेन्द्र मोदी ने एशियाई युवा खेल 2025 में 48 पदक जीतने पर भारतीय दल को बधाई दी है। एक सोशल मीडिया पोस्ट में श्री मोदी ने कहा कि देश के युवा एथलीटों ने अपने अब तक के सर्वश्रेष्ठ प्रदर्शन से इन खेलों में इतिहास रच दिया है। प्रधानमंत्री ने कहा कि इन एथलीटों का जुनून, दृढ़ संकल्प और कड़ी मेहनत साफ़ दिखाई दे रही है। उन्होंने उनके भविष्य के प्रयासों के लिए शुभकामनाएँ भी दीं। एशियाई युवा खेल 2025 इस शुक्रवार बहरीन में संपन्न हुए।

मप्र स्थापना दिवस

मध्यप्रदेश के 70वें स्थापना दिवस के आज दूसरे दिन सम्राट विक्रमादित्य महानाट्य का दो दिवसीय मंचन लाल परेड ग्राउंड पर आयोजित किया जा रहा है। मन भावन सांस्कृतिक कार्यक्रमों के साथ आने वाले 2 दिन राज्य उत्सव की धूम रहेगी। यहां प्रदेश के विकास पर केंद्रित प्रदर्शनी का अवलोकन भी किया जा सकता है।

इसरो-प्रक्षेपण

भारतीय अंतरिक्ष अनुसंधान संगठन-इसरो ने आज देश के सबसे भारी संचार उपग्रह सीएमएस-03 का प्रक्षेपण किया। आंध्र प्रदेश के श्रीहरिकोटा स्थित सतीश धवन अंतरिक्ष केंद्र से इसे भारतीय प्रक्षेपण यान द्वारा भू-समकालिक स्थानांतरण कक्षा (जीटीओ) में पहुँचाया गया। इसरो से मिली जानकारी के अनुसार यह उपग्रह भारतीय भूभाग सहित समुद्री क्षेत्र में विस्तृत सेवाएँ प्रदान करेगा। एलवीएम-3 रॉकेट भारत का सबसे भारी प्रक्षेपण यान है और 4 हजार किलोग्राम तक का भार अंतरिक्ष में ले जा सकता है। इसने चंद्रयान-3 जैसे चंद्रमा मिशनों का सफलतापूर्वक प्रक्षेपण किया है। सीएमएस-03 उपग्रह से नौसेना के लिए कनेक्टिविटी को बढ़ावा मिलेगा। यह उच्च क्षमता वाली बैंडविड्थ भी प्रदान करेगा, जिससे दूरस्थ क्षेत्रों तक डिजिटल पहुँच में सुधार होगा।

जीएसटी

नरेन्द्र मोदी सरकार द्वारा विभिन्न क्षेत्रों में जीएसटी दर घटाने के बाद, 22 सितम्बर को शुरू हुए जीएसटी बचत उत्सव से देशभर के नागरिकों को लाभ हो रहा है। इस कड़ी आज हम आपको जानकारी दे रहे हैं कि अगली पीढ़ी के जीएसटी सुधार से पर्यटन क्षेत्र को कैसे बढ़ावा मिल रहा है।

नर्मदा घाट-जबलपुर

जबलपुर में मां नर्मदा के तटों को अब सरयू की तर्ज पर विकसित किया जाएगा। इसका भूमिपूजन मुख्यमंत्री डॉ. मोहन यादव करेंगे। यह जानकारी लोक निर्माण मंत्री राकेश सिंह ने आज पत्रकार वार्ता में दी। उन्होंने कहा कि मां नर्मदा की हर लहर में आस्था, संस्कृति और जीवन की धारा बहती है और गौरीघाट केवल आस्था का केंद्र नहीं, बल्कि प्रदेश की सांस्कृतिक विरासत और आध्यात्मिक पर्यटन का गौरव भी है। इसी कारण नर्मदा तट के घाटों को सरयू नदी के घाटों की तर्ज पर सुंदर और सुसज्जित रूप में विकसित किया जाएगा।

उन्होंने कहा कि घाटों पर पूजन सामग्री और अपशिष्ट फैले रहने से स्वच्छता प्रभावित होती है। इससे मां नर्मदा की पवित्रता और गरिमा को भी ठेस पहुंचती है। इन सब कारणों से घाटों का सुव्यवस्थित और समग्र विकास आवश्यक है।

उपराष्ट्रपति - रोहन बोपन्ना

उपराष्ट्रपति सी. पी. राधाकृष्णन ने भारतीय टेनिस खिलाड़ी रोहन बोपन्ना को पेशेवर टेनिस से संन्यास लेने और दो दशकों से भी अधिक लंबे शानदार करियर के लिए उनकी सेवाओं के लिए बधाई दी। एक पोस्ट में उन्होंने कहा कि बोपन्ना ने सबसे उम्रदराज़ पुरुष ग्रैंड स्लैम विजेता और पुरुष डबल्स में सबसे उम्रदराज़ विश्व के नंबर एक खिलाड़ी बनकर इतिहास रचा है।

श्री राधाकृष्णन ने बोपन्ना के भविष्य के लिए शुभकामनाएँ दीं और पुरुष डबल्स और मिश्रित डबल्स में दो ग्रैंड स्लैम खिताबों से सजे उनके सफ़र पर प्रकाश डाला।

महिला क्रिकेट-फाइनल

आईसीसी महिला क्रिकेट विश्व कप का फाइनल मैच आज भारत और दक्षिण अफ्रीका के बीच नवी मुंबई के डी वाई पाटिल स्टेडियम में खेला जा रहा है। दक्षिण अफ्रीका ने टॉस जीतकर गेंदबाजी का फैसला लिया। ताजा समाचार मिलने तक भारत ने ... ओवर में ... विकेट पर ... रन बना लिये हैं। मुकाबला बारिश के चलते दो घंटे देरी से शुरू हुआ, लेकिन ओवर में कोई कटौती नहीं की गई है।

भारत ने सेमीफाइनल में ऑस्ट्रेलिया को 5 विकेट से हराकर फाइनल में प्रवेश किया था। वहीं दक्षिण अफ्रीका ने इंग्लैंड को 125 रन से हरा कर खिताबी मुकाबले में जगह बनाई थी।

टी-20 भारत-आस्ट्रेलिया

भारतीय टीम ने आज होबार्ट के बैलेरीव ओवल में खेले गए तीसरे टी-20 मैच में ऑस्ट्रेलिया को पांच विकेट से हरा दिया। मैच में ऑस्ट्रेलिया ने पहले बल्लेबाजी करते हुए 20 ओवर में 6 विकेट के नुकसान पर 186 रन बनाए। जवाब में भारतीय टीम ने 18.3 ओवर में पांच विकेट पर 188 रन बनाते हुए जीत हासिल की। इसी के साथ भारतीय टीम ने पांच मैचों की सीरीज में 1-1 से बराबरी कर ली है। सीरीज का पहला मैच बारिश से धुल गया था, जबकि दूसरे टी20 में ऑस्ट्रेलियाई टीम ने जीत हासिल की थी।

वॉशिंगटन सुंदर ने 23 गेंदों में 3 चौकों और 4 छक्कों की मदद से 49 रन की नाबाद पारी खेली, जबकि जितेश ने 13 गेंदों में नाबाद 22 रन बनाए। ऑस्ट्रेलिया की ओर से नाथन एलिस ने सबसे ज्यादा तीन विकेट हासिल किए, जबकि मार्कस स्टोइनिस और जेवियर बार्टलेट ने एक-एक विकेट लिया।

मौसम

मौसम विभाग ने आज इंदौर, नर्मदापुरम और जबलपुर संभाग के 10 जिलों में बारिश का अलर्ट जारी किया है, जबकि भोपाल, ग्वालियर और उज्जैन में बादल छाए रहने की संभावना जताई है। अगले 24 घंटे में झाबुआ, अलीराजपुर, धार, बड़वानी, खरगोन, खंडवा, बुरहानपुर, बैतूल, छिंदवाड़ा और पाण्डुरा में बारिश की संभावना है। अगले तीन दिनों तक इंदौर, जबलपुर, नर्मदापुरम, भोपाल और उज्जैन संभाग के कई जिलों में हल्की बारिश हो सकती है।

समाचार संक्षेप में -

- मुख्यमंत्री डॉ.मोहन यादव ने आज पटना जिले की फतुहा विधानसभा क्षेत्र से छक्का की प्रत्याशी श्रीमती रूपा कुमारी के समर्थन में आयोजित रोड शो में सहभागिता की। मुख्यमंत्री ने यहां जनसभा को भी संबोधित किया।
- ग्वालियर ज़िले में प्रधानमंत्री ग्रामीण आवास योजना के तहत सहरिया परिवारों के लिये स्वीकृत 5 हजार 950 आवासों में से 3 हजार से अधिक आवास बनकर तैयार हो

गए हैं। शेष 2 हजार 947 आवासों का काम भी 50 प्रतिशत से ज्यादा पूरा हो चुका है।

- सीहोर जिले में मतदाता सूचियों के एसआईआर कार्यक्रम के सुचारु संचालन के लिए जिला निर्वाचन अधिकारी ने महत्वपूर्ण आदेश जारी किए हैं। इसके तहत शिकायतों का 100 मिनट के भीतर निराकरण सुनिश्चित करने के लिए अधिकारियों की ड्यूटी लगाई गई है।
- आज खंडवा जिले में सड़क दुर्घटनाओं के शिकार व्यक्तियों को त्वरित और निःशुल्क चिकित्सा सुविधा उपलब्ध कराने के उद्देश्य से एक उच्च स्तरीय बैठक आयोजित की गई।
- आगरमालवा में दिव्यांग बच्चों को समग्र शिक्षा अभियान समावेशी शिक्षा योजना अंतर्गत जिला शिक्षा केंद्र द्वारा ब्रेललिपी ओर सांकेतिक भाषा का पाँच दिवसीय प्रशिक्षण दिया गया।
- झाबुआ कलेक्टर नेहा मीना ने कृत्रिम गर्भाधान कार्य में लापरवाही बरतने पर जिले के चार सहायक पशु चिकित्सा क्षेत्र अधिकारियों को कारण बताओ सूचना पत्र जारी कर उनका वेतन रोके जाने के निर्देश दिए हैं।
- नीमच जिले में मतदाता सूची के विशेष गहन पुनरीक्षण के कार्य में लापरवाही बरतने पर सात बी एल ओ को निलंबित किया गया है।
